

ሰንበት ዘገብር ኄር (ጾም ፱)

መጋቢት 29 20011 ዓ.ም (4/17/2019)

ንህያባት አምላኽ አፍሪካ ምክክል

መዝሙር: “መኑ ውእቱ ግብር ኄር ወምእመን ዘይረከቦ እግዚኡ በምግባረ ሠናይ....”።

“መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንሖ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕጓስ ጎይታኻ እቶ”።

ንባባት: 1ቆሮ 4:1-9፤ 1ጴጥ 2:11-19፤ ግ.ሓ.16:14-30፤ ሉቃ 19:11-27

ሰብከት: “ከመ እንግር ፈቃደክ መከርኩ አምላኪየ፤ ወሕግከኒ በማከለ ከርስየ ዜኖኩ ጽድቀክ በማሕበር ዐቢይ”። ”አምላኽይ ፍቓድካ ንምግባር ባህጊ አሎኒ፤ ሕግኻ እውን ኣብ ውሽጢ ልበይ እዩ፤ ጽድቅኻ ኣብ ጉባኤ ኣብሰርኩ” መዝ. 40:8።

መዝሙር: መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብረ እንከሎ ዝረኽቦ እናበለ ንሎሚ ሰንበት ክነስተንትን ዝግብእና ይነግረና። ኣብ ሰናይ ግብረ እንከሎና መዓልቲ እግዚኣብሔር እንተ መጸት ዕዉታት ኢና፤ እሞ ከመይ ኣሎ ሕይወተይ ኢልና ርእሰና ርኢና ንክኣል። ኣብ ሰንበት ዘደብረ ዘይት መዓልቲ እግዚኣብሔር ብዘይትሓሰበ ሰዓት ክትመጽአኩም እያ ስለዚ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቐጽል እዩ ኣስተንትናና። ኣብዚ ፍሉይ ጊዜ ጾም ኣብ ሕማማት ኣብ እንቐርበሉ ዘሎና እዋን እሙናትን ንቐሓትን ኮና ንአምላኽ ክንጽብ የዘኻኸረና።

አምላኽ ኣብ ኩሉ ተልእኮና አፍሪይቲ እምበር ጊዜናን ሕይወትናን ብኸንቱ ኣብ ጥልመትን ክሕደትን ከይነሕልፍ ኣብጥቢቐኡ ይነግረና። ኣብ ተፈጥሮ ንቀዳሞት ወለዲ ዝተዋህቦም ትእዛዝ “ፍረዩን ተባዝኑን ንምድሪ ኸኣ ምልእዋን ምለኽዋን” (ዘፍ 1:28-ፍ) ዝብል እዩ። ኣብ ዓለም ዘሎ ኹሉ ከምቲ አምላኽ ዝደልዮ ክጥቀሙሉን ከፍርዩን ተዋሂብዎም። ኣብ ወንጌል በቲ አምላኽ ዝሃበና ጾጋ ገለና “30፤ 60፤ 100” (ማቴ 13:8) ክነፍሪ ከም ዝደሊ ይነግረና። ነርድእቱ ክልእኮም እንከሎ “ኪዱ ኣብ ኩሉ ዓለም ስብኸ” ኢልዎም። ኣብ ተልእክኦም ከፍርዩ ከምዝደሊ ነገርዎም። አምላኽ ንነፍሲ ወከፍና ከምቲ እንክእሎ ክነፍሪ ጸግኡ ሂብና ኣሎ። ኣብ ክህነታዊ፤ ኣብ ማሕበራዊ ምንኸሰናዊ፤ ኣብ ቃል ኪዳናዊ ሕይወት ክነብር እናሓረየ በብዘሎናዮ ሕይወት ክነፍሪ እዩ ዝደልየና፤ በቲ ዝተዋህበኒ አፍሪ ዘሎኹ ክንበል እዋኑ እዩ። ጊዜ ጾም ጊዜ ምህርቲ ናይ መንፈሳዊ ሕይወትና እዩ።

ኣብ ናይ ሎሚ ንባብ ወንጌል ዝሰማዕናዮ ኢየሱስ ድሕሪ ናይ ዘኬዎስ ታሪኽ ቀጺሉ ብምሳሌ ገሩ ነቲ አምላኽ ዝሃበና ከመይ ገርና ክነፍሪ ከም ዝግብእና ይነግረና። ኢየሱስን ሓዋርያቱን ኣብ ጥቓ ኢየሩሳሌም እንከለዉ መንግሥቲ አምላኽ ከኣ ብኡብኡ ከም እትግሃድ ይመስሎም ነሩ ብርግጽ ኣብ ኢየሩሳሌም ኩሉ ክግለጽ እዩ እንተ ኾነ ከምቲ ንሶም ዝጽበይዎ ፖሎቲካውን ወተሃደራውን ዓወት ኣብ ልዕሊ ጻልእቶም ኣይኮነን። ከምቲ ኣብ መጀመርታ ምዕራፍ ናይ ግ.ሓ. ዝገልጹ

ኢየሱስ ንፖሎቲካዊ መንግስት እስራኤል ክሕድስ ዝመጽእ እዩ ስመስሎም ነሩ። እቲ ክእት ዝመጽእ መንግስቲ እንታይ ዓይነት መንግሥት ከምዝኾነንን ንሶም ኣብ ውሽጡ ኮይኖም ክጻወትዎ ዘለዎም ተራ ድሒሩ እቀስ ኢሉ እዩ ተረዲእዎም።

እዚ ሉቃስ ዘቕርበልና ምሳሌ ካብቲ ኣብ ማቴ 25:14-30 ዘሎ ምሳሌ ምክሊት ዝተፈለ እዩ። ኣብ ሉቃስ ክልተ ምሳሌ ኣብ ሓደ ሓዊሱ ዝነግር እዩ ዝመስል። እዚ ኸኣ ምሳሌ እታ ናይ ሳንቲምን፣ መን እዩ ዝለዓለ ስልጣን ዝሕዝ ዝብልን። ሉቃስ ዝነግሮ ምሳሌ ፍሉይን ኣብ ሓቀኛ ታሪኻዊ ፍጻሜ ዝተመስረተ እዩ። ሓደ ኽቡር ሰብ መንግሥቲ ተቐቢሉ ኺምለስ ናብ ርሑቕ ሃገር ዝኸደ እንተ ኾነ ደቂ ዓዱ እዚ ክነግሥ ኣይንደልን ኢና ኢሎም ደድሕሪኡ ልኡኻት ከም ዝሰደዱ ይነግር። ኣብ ምድረ ፍልስጤኤልም (እስራኤል) ሄሮዱስ ዓቢይ ብ4 ዓመተ ዓለም ምስ ሞተ መንግሥቱ ኣብ ደቂ ተመቐሉ ሄሮዱስ ኣንጢጶስ፣ ሄሮዱስ ፍሊጶስን ሄሮዱስ ኣርከላኦስ ዝብሃሉ። እዚ ንግሥነት ደቂ ብማእከላይ መንግሥቲ ሮማ ክጸድቕ ኣለዎ ምኽንያቱ ቦቲ ግዜ ሮማውያን ብምልኡ ምድሪ ፍልስጤም ይገዝኡ ስለ ዝነበሩ። ኣርከላኦስ መድረ ይሁዳ ኽገዝእ ዝበጸሐ ኣብ ሮማ ንግሥነቱ ክጸድቀሉ ከምጸደቕ ከይዱ። ኣይሁዱ ደድሕሪኡ ሓምሳ ዝኾኑ ኣብ ኣጉስጡስ ቄሳር ንሱ ክነግሱሎም ከምዘይደልዩ ኽገልጹን ክጠርዑን ልኡኻት ሰዲዶም። እቲ ታሪኽ ከም ዝገልጸ ኣጉስጡስ ቄሳር ብዘይ መዓርግ ንጉሥ ዝብል ንኣርከላኦስ ገላ ክኸውን ኣፍቂድሉ። ኩሎም ነዚ ምሳሌ ዝሰምዑ ኣብ ሓቂ ዝተመስረተ እሞ ንመን ከም ዘመልክት ብንጹር ይርድእዎ ነሮም። እዚ ምስቲ ናይ ኢየሱስ ዘመሳሰል ብዙሕ ኣለዎ።

ኢየሱስ ምድራዊ ሕይወቱ ምስ ወድኦ ኣብ መጨረሻ ዓለም ዳግማይ ምጽኣቱ ከም ንጉሥን ፈራድን ኮይኑ ክመጽእ እዩ። ንሱ ክሳብ ዝምለስ ኣገልገልቱ ነቲ ናይ ጎይትኦም ስራሕ ክሰርሕዎ ክጸንሑ እዮም። ካልኣት ግና ጨረሻም ክነጽግዎ እዮም።

ኣብቲ ምሳሌ እቲ ሓዲስ ንጉሥ ካብ መገሻኡ ምስ ተመልሰ ነቶም ኣገልገልቱ ጸብጻብ ሓቲትዎም ይብለና። ኢየሱስ እውን ኣብ መጨረሻ ምስ መጽኦ ንነፍሲ ወከፍና ጸብጻብ ክሓተና እዩ። እቶም ቦቲ ዝተሞህበና ዝክአለና ኣፍሪና እንተ ኾና ዓስብና ኣብርእሲ እቲ ዘሎና ዕጽፊ ክውሃበና እዩ። እንተ ዘየፍረና ከምቲ ብዓል ሓደ ቅርሺ ነቲ ዝተሞህቦ ዘየፍረየሉ እኳ ድኦ ቀቢሩ ወለድ እውን ዘይተረኽቡሉ ከምኡ ክንከውን ኢና።

ኣምላኽ ዝተፈላለየ ጸጋታቱ ክህበና እንከሎ ብእምነት ክነፍርየሉ እምበር ኣብ ግዝያውን ሓላፍን ነገራት ጥራሕ ኣተኩርና ክብሪ ዓለምን ጣዕምን ውሒጥና ክነብር ኣይደልየናን እዩ። ሎሚ ኣብዚ ቅዱስ ጊዜ ጸም ነቲ ዘየፍረናዮ ክነፍሪ ነቲ ዘንጊዕናዮ ዘሎና ክንርኢ እሞ ኣፍሪይቲ ኣብ ግራት ኣምላኽ ክንከውን ንጽዋዕ ኣሎና።

እዚ ሉቃስ ዝነግረና ምስላ ንጹር ሓቅታት ንክርስቲያናዊ ሕወት ዝገልጽ ኣለዎ።

1. **ብዛዕባ ናይ እቲ ንጉሥ እምነት ይነግር።** ንሱ ነቶም ኣገልገልቱ ገንዘቡ ከምድላዮም ከከም ጥበቦም ክጥቀሙሉ ብምሉእ እምነት ሂብዎም። ብዝኾነ ምኽንያት ኣብ መንጎ ጣልቃ ኣይኣተወን ወይ እውን ዝኾነ ተጽዕኖ ኣይገበረሎምን እንኩም ተጠቓሙሉ ኣፍርዮሉ ጥራሕ ኢሉ። ምሉእ ብምልኡ ከመይ ኢሎም ከምዘፍርዩ ኣብኦም ሓዲገዎ። ንነፍሲ ወከፍና እግዚኣብሔር ብኸምዚ እምነት እዩ ኩሉ ዘሎና ጸጋታቱ ዝህበና። ሓደ መስተውዓሊ ሰብ ክም ዝበሎ “እቲ ዝበለጸ ነገር ብዛዕባ ኣምላኽ ንኹሉ ነገር ዝግቕምና ክነግብር ኣባና ምሕዳጉ እዩ” ይብል። ነጻነትና ንጽቡቅ ወይ ንኽፉእ ክንጥቀመሉ ኣብ ኢድና እዩ ዘሎ። ዝተሞህበኒ ጸጋ

ከመይ እጥቀመሉ አሎኹ ኢልና ሕይወትና አተሓሳስባና ጠባይና ኮታስ ኩሉ ሕይወትና ክንርኢ ይግባእ።

2. **ናይ እቲ ንጉሥ ንአገልገልቱ ዝሃቦ ፈተና ይነግር።** ከም ኩሉ ጊዜ እዚ እምነት ከም ፈተና እዩ ተዋሂቡ ማለት ሓደ አብ ንአሸቱ ነገራት እሙን ምዃኑን ዘይምኻኑንን ዝገልጽ እዩ። አብ ገለ እዋን ገለ ሰብ አብ ተደጋጋሚ ዝገብሮ ነገር ዓቢ ዘይብቕዓት ከምዘርኢ ዘረጋግጽ ነገር ክንርኢ ይክአል እዚ ኸአ ንርእሱ/ሳ ልዕሊ ዝኾነ ጉድለት ከምዝኾነ ብምግላጽ እዩ። ብርግጽ እዚ አብ አምላኽ ክኸውን አይክአልን እዩ። እንተ ኾነ ንኣና ደቂ ሰብ አብ ከምዚ ዝበለ ኩነታት ግቡእና ንገብርን ዘይንገብር ፈተና ክቐርበና ይክአል እዩ። ካብ ናይ ኢየሱስ ዝበለጸ አብነት ክኾነና ዝኸእል የለን። ካብተን 33 ዓመታት ሕይወቱ 3 አብ ናዝሬት አሕሊፍዎ። ንሱ አብቲ መዓልታዊ ሕይወቱ እሙንን ኩሉ ካብኡ ዝድለ ብዘይ ሓደ ጉድለትን ድኽመትን ይፍጽም ነሩ ምናልባት ዘይፍጽም ነሩ እንተ ዝኸውን አብ ዓለም ናይ ድሕነት ስራሕ ክገብር አይምኸአልን። ንሱ ኩሉ እናፈጸመ አሕሊፍዎ ንሕና እውን እነሕልፎ ሕይወት ብዘየገድስ አፍረይቲ ፈጸምቲ ሕጊ አምላኽ ክንከውን እዩ ዝደልየና።

3. **እቲ ንጉሥ ብእምነት ንዘገልግሉ ዝሃቦ ዓስቢ ይነግር።** እቲ ጎይታ ነቶም ዘፍረዩ አገልገልቱ ዝሃቦም ዓስቢ ጽቡቕ ገርኩም ደጊም ይአኸለኩም አፍሪኹም ኢኹም አዕርፉ ተሓጎስ ደቅሱ አይበሎምን። እቲ ሓደ አብ ልዕሊ ዓስርተ እቲ ኻልአይ ከአ አብ ልዕሊ ሓምሽተ ከተማታት ብዝያዳ ዝኸበደ ሥራሕ ሂብዎም። እቲ ጽብቕ አፍሪኻ ዝብል ናቱ ዓስቢ ዝያዳ ስርሕ ዝብል እዩ። ንሓደ ጽቡቕ ዝሰርሐን ዘፍረየን ማዕረማዕሪኡ ዝኸፈሎ ዝዓበየን ዝኸበደን ሓላፍነት ይውሃቦ። ዝዓበየ ዓስቢ ንሓደ ከቢድ ፈተና ሓሊፉ ንአምላኽ ዘዕገበ ዝያዳ እምነት ክገብር ከምዘለዎ እዩ።

4. **እቲ ምስላ ብሓደ ክልወጥ ዘይክአል ናይ ሕይወት ሕጊ ይዛዝም።** “ንዘለዎ ዘበለ ኺወሃቦ እዩ፤ ነቲ ዘይብሉ ግና እታ ዘላቶ እኳ ኬግድፍዎ እየም”። ነዚ መረዳእታ ክኾነና ብብዙሕ መገዲ ክንርእዮ ንኸእል፤ አብ ሓደ ጸወታ ክዕሶ እግሪ ወይ ከምኡ ዝሕመሰለ ክንሳተፍ እንተ ኾና ክንለማማድ አሎና፤ ልምምድ እንተ ገበርና ብዝያዳ ብተአማንነት ንኡቱ፤ እንተ ዘይገበርና ግን ብዙሕ ዕድለ ነጥፍእ። ሰውነትና መጠን ልምምድ ዝገበርናዮ እናበርትዎን ኃየለን ይኸድ ልምምድ እንተ ዘይገበርና ግን ድኹማትን ብዙሕ ተስፋ አይንገብርን። ሓደ ሰብ ቋንቋ ግዕዝ ወይ ካልእ ቋንቋ ከጽንዕ እንተ ኾይኑ መጠን ዘጽንዖን ዝተለማማዶን መጠኑ ቀልጢፉ ይፈልጦን ይሕዞን፤ ግን ልምምድ እንተ ዘይገበረ እንተ ዘየጽንዐ ግን እኳድኡ ነቲ ቍሩብ ዝፈልጦ የጥፍኡ። አብ ሕይወትና ጽቡቕ ክንገብር እንተ ጸዓርናን ደኸምናን አብቲ ዝደለናዮ ክንበጽሕ ንኸእል ግን ተስፋ እንተ ቐረጽና ሸለል እንተ በልና ግን ነቲ ዝደለናዮ ጽቡቕ ክንበጽሖ አይንኸእልን ኢና። አብ እምነት ክርስትናና ከምኡ እዩ ወይ ዝያዳ ንረክብ ወይ ከአ ዘሎና ነጥፍእ። አብ ዝልዓለ ደረጃ ንበጽሕ ወይ ከአ አብ ዝተሓተ ንወርድ።

ሎሚ አብቲ ብፍሉይ ዝተዋህበና ጸጋታት ርኢና ክንክእል እሞ አብቲ አምላኽ ዝደልየና ክነውዕሎ ብፍላይ አብ አገልግሎት አሕዋትናን አሓትናን ክነውዕሎ ብፍላይ ንጽጉማትን ድኻታትንን ክንሕግዝ ዝሓተና እሞን እዩ። አብ ሃብቲ፣ ንብረት፣ ዝተዓወትናሉ ሞያ፣ ዘሎና አረኣእያ መመይ እዩ? አበይ ኢና ዝያዳ አተኩሮ ሂብና እንሰርሓሉ?

አብ ዓለም መጠን ዝጸዓርካሉ መጠኑ ትዕወት ኢኻ። ሰብ አብ ዘለዎ ወይ ዝረኸቦ ደው ዝብል የለን ኩሉ ጊዜ እናሰርሐ እዩ። እታ ዝበለጸት ክንቀስን እንተ ኾና ክንገብሮ ዘሎና ንዘሎና ካባና ከምዝኸይድ እንተ ገበርናን ምስ ካልኣት እንተ ተማቐልናን እዩ። ጽቡቕ ኣብነት ናይ እዚ ቅ. ፍራንቸስኮስ ብዓል ኣሲዝን ቅ. ማዘር (አደ) ተረዛን እዮም። እዚ ኣገባብ ወይ ኣተሓሳስባ ካብ ብዙሓት ሰብ ሃብቲ ዝርሓቐ እዩ። ንብዙሓት ዋሕስ ዝህልወካ ብዕጽፍን ድርብን እንተ ኣከብካ እዩ እዚ ግን ንምድራዊ ነገራት ጥራሕ ከም እነተኮር ይገብረና። “ኣታ ዓሻ በዛ ለይቲ እዚኣ ንነፍስኻ ካባኻ ክወስድዎ እዮም፤ እዚ ዝደለብካዮ ደኣ ንመን ኪኸውን እዩ” ዝብል ንብዙሓት ሃንደበት ክኸኖም እዩ። ስለዚ ሎሚ ፍሉይ ኣተኩሮ ገርና ርኢና ክንክእል ይግብኣና።

አብዚ ብሩኽ ሰንበት እምብኣር ነቲ ኣምላኽ ዝሃበና ጸጋታት ከምቲ ንሱ ዝደልዮ ኣፍሪና ክንክእል እሞ ኦ ወደይ/ጓለይ ኣብ ውሑድ እሙን ኮንካ ኢኻ እሞ ኣብ ብዙሕ እሸመካ/ኪ ኣሎኹ ክብለና በበቲ ዘሎና ንኣገልግሎትን ቅድስና ርእስናን ንጽዓር። ዘሎናዮ ጸም ነዚ ክንገብር ብዝያዳ ዝሕግዘና እዩ እሞ ብዝያዳ ኣብ ጸሎትን ጸምን ምጽዋትን ክንጽመድ እሞ ኣፍደገ ሰማይ ክኸፈተልና ንለምን።

ኣምላኽ ብጸግኡ ኣፍረይቲ ይግበረና።

አባ ንጉሠ ፍሥሓ።